

दिनांक: 03.09.2024

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- केन्द्र ने किसानों की आय बढ़ाने के लिए 14 हजार 235 करोड़ रुपये से अधिक की लागत वाली सात परियोजनाओं को दी मंजूरी।
- पेरिस पैरालिम्पिक्स में भारत पदक तालिका में 15वें स्थान पर पहुंचा-सुमित अंतिल ने भाला फेंक प्रतियोगिता में स्वर्ण पदक बरकरार रखा।
- आरपीएससी ने राज्य सेवाओं के 346 और अधीनस्थ सेवाओं के 387 सहित कुल 733 पदों पर भर्ती विज्ञापन किया जारी।
- आकाशवाणी का क्षेत्रीय समाचार एकांश जयपुर आज मना रहा है अपना स्थापना दिवस।

.....

केंद्रीय मंत्रिमंडल ने किसानों के जीवन को बेहतर बनाने और उनकी आय बढ़ाने के लिए 14 हजार 235 करोड़ रुपये से अधिक की लागत वाली सात परियोजनाओं को मंजूरी दे दी है। मंत्रिमंडल ने 2 हजार 817 करोड़ रुपये की लागत वाले डिजिटल कृषि मिशन को भी मंजूरी दे दी है। सूचना और प्रसारण मंत्री अश्विनी वैष्णव ने कल नई दिल्ली में मीडिया को यह जानकारी देते हुए बताया कि मंत्रिमंडल की बैठक में किसानों के जीवन में सुधार और उनकी आय बढ़ाने के लिए कई महत्वपूर्ण फैसले लिए गए हैं।

.....

केन्द्र सरकार ने 23वें विधि आयोग के गठन की अधिसूचना जारी कर दी है। तीन वर्ष के लिए बनाए गये इस आयोग का कार्यकाल 31 अगस्त 2027 तक होगा। आयोग में पूर्णकालिक अध्यक्ष और सदस्य सचिव सहित चार सदस्य होंगे। विधि मामलों के विभाग के सचिव और संसदीय मामलों के विभाग के सचिव आयोग के पदेन सदस्य होंगे। इसमें पांच अंशकालिक सदस्य भी हो सकते हैं।

.....

और अब खबरें पेरिस पैरालिम्पिक्स की -

पेरिस पैरालिम्पिक्स में भारत पदक तालिका में 15वें स्थान पर पहुंच गया है। सुमित अंतिल ने भाला फेंक प्रतियोगिता में अपना स्वर्ण पदक बरकरार रखा है। अंतिल ने अपने दूसरे प्रयास में 70 दशमलव पांच मीटर दूरी तक भाला फेंक कर नया रिकार्ड भी बनाया।

बैडमिंटन में नितेश कुमार ने पुरुष सिंगल्स एसएल-3 श्रेणी में स्वर्ण पदक जीता। सुहास यतिराज ने पुरुष सिंगल्स एसएल-4 श्रेणी में रजत पदक जीता। महिला सिंगल्स एसयू-5 में तुलसीमथी मुरुगेसन ने फाइनल में चीन की किउ जिंया यांग से हारने के बाद रजत पदक जीता। मनीषा रामदास ने डेनमार्क की कैथरीन रोसेनग्रेन को हराकर महिला एकल एसयू-5 वर्ग में कांस्य पदक जीता। नित्या श्रे सिवन ने भी महिला सिंगल्स एसएच-6 श्रेणी में कांस्य पदक जीता। तीरंदाजी मिक्स्ट टीम कंपाउंड इवेंट में शीतल देवी और राकेश कुमार को कांस्य पदक मिला। इससे पहले, योगेश कथूनिया ने पुरुषों के डिस्कस थ्रो एफ-56 वर्ग के फाइनल में रजत पदक जीतकर भारत को पांचवें दिन का पहला पदक दिलाया था।

राष्ट्रपति द्रौपदी मुर्मु, उपराष्ट्रपति जगदीप धनखड़ और प्रधानमंत्री नरेन्द्र मोदी ने सभी पदक विजेताओं को बधाई दी है। राज्यपाल हरिभाऊ किसनराव बागड़े ने भी विजेताओं को बधाई दी है। आज निशानेबाज अवनी लेखरा दूसरे स्वर्ण के लिए खेलेंगी। वहीं, मरियप्पन थंगावेलु से भी पुरुषों की ऊंची कूद टी-63 फाइनल में पदक लाने की उम्मीद है।

.....

प्रदेश में भारतीय जनता पार्टी के सदस्यता अभियान की आज जयपुर से शुरुआत हो रही है। पार्टी प्रदेश अध्यक्ष मदन राठौड़ और मुख्यमंत्री भजनलाल शर्मा आज पार्टी कार्यालय में सदस्यता ग्रहण करेंगे। इसके बाद कल राज्य के हर जिले में पार्टी पदाधिकारी और जनप्रतिनिधि प्रेस वार्ता कर अभियान का शुभारंभ करेंगे। अभियान के प्रदेश सह संयोजक मोतीलाल मीणा ने बताया कि भाजपा ने प्रदेश में सवा करोड़ लोगों को पार्टी का सदस्य बनाने का लक्ष्य रखा है।

इससे पहले कल, नई दिल्ली में पार्टी के राष्ट्रीय अध्यक्ष जगत प्रकाश नड्डा ने प्रधानमंत्री नरेन्द्र मोदी को उनकी सदस्यता का नवीकरण प्रमाण पत्र देकर अभियान का शुरुआत की थी।

राजस्थान लोक सेवा आयोग-आरपीएससी ने कल राजस्थान राज्य और अधीनस्थ सेवाएं भर्ती-2024 के तहत राज्य सेवाओं के 346 और अधीनस्थ सेवाओं के 387 सहित कुल 733 पदों पर भर्ती का विज्ञापन जारी किया। आयोग सचिव ने बताया कि इसके अलावा सहायक मत्स्य विकास अधिकारी के 8 पद और समूह अनुदेशक, सर्वेयर, सहायक शिक्षता सलाहकार ग्रेड-द्वितीय के 68 पदों के लिए भी विज्ञापन जारी किए गए हैं। शैक्षणिक योग्यता, वर्गवार वर्गीकरण, आवेदन प्रक्रिया और अन्य जानकारी संबंधी विस्तृत सूचनाएं आयोग की वेबसाइट पर उपलब्ध है।

सीकर में आज होने जा रही सेना भर्ती रैली भारी वर्षा को देखते हुए अब आठ सितम्बर को होगी। रैली के स्थान में कोई बदलाव नहीं किया गया है। विभाग ने सभी उम्मीदवारों से आठ सितम्बर को सीकर के जिला स्टेडियम में रिपोर्ट करने का अनुरोध किया है।

आकाशवाणी का क्षेत्रीय समाचार एकांश जयपुर आज अपना स्थापना दिवस मना रहा है। तीन सितम्बर 1959 को इसकी स्थापना हुई थी। यहां से पहला समाचार बुलेटिन प्रसिद्ध कमेंटेटर जसदेव सिंह ने पढ़ा था। तब से लेकर अब तक की यात्रा में इस एकांश से प्रसारित होने वाले समाचार बुलेटिनों में समय और श्रोताओं की मांग के अनुसार बदलाव किये जाते रहे हैं। विशेष परिस्थितियों जैसे कोरोना काल और आजादी का अमृत महोत्सव के दौरान श्रोताओं के संदेशों को भी बुलेटिनों में शामिल किया गया और इन संदेशों के माध्यम से लोगों में जागरुकता लाई गई। प्रतिस्पर्धा के इस दौर में आकाशवाणी से प्रसारित होने वाले समाचार बुलेटिनों ने अपनी तथ्य परखता के कारण विशेष पहचान बनाई है। एकांश अपने विभिन्न सोशल मीडिया प्लेटफॉर्म और वेबसाइट के माध्यम से समाचार और नित नई जानकारी उपलब्ध करा रहा है। इस खास अवसर पर क्षेत्रीय समाचार एकांश जयपुर के निदेशक निलेश कुमार कालभोर का श्रोताओं के नाम एक संदेश –

भारतीय वायु सेना का मिग-29 लड़ाकू विमान कल रात बाड़मेर के पास दुर्घटनाग्रस्त हो गया। वायुसेना ने कहा है कि लड़ाकू विमान में रात्रि प्रशिक्षण मिशन के दौरान तकनीकी खराबी आने के बाद पायलट को विमान से निकलना पड़ा। पायलट सुरक्षित है और किसी तरह के जान-माल के नुकसान की सूचना नहीं है। इस मामले में वायुसेना की ओर से कोर्ट ऑफ इंकवायरी के आदेश दे दिए गए हैं।

प्रदेश में सक्रिय मॉनसून के कारण राजधानी जयपुर सहित कई जिलों में मूसलाधार बारिश हुई है। जयपुर में कल दोपहर बाद हुई भारी बरसात के कारण कई स्थानों पर पानी भर गया। इससे यातायात और आवागमन बाधित हुआ। सांचौर में आज सुबह तेज बारिश हुई। इससे शहर की गलियों और बाजारों में जलभराव की स्थिति बनी हुई है। जैसलमेर में कल रात झमाझम बारिश हुई। भीलवाडा में देर रात हुई बरसात के बाद आज सुबह से ही घने बादल छाए हुए हैं। हनुमानगढ़ में भी बादल छाए हुए हैं। मौसम केन्द्र जयपुर के अनुसार आज चित्तौड़गढ़, राजसमंद, सिरोही, डूंगरपुर, उदयपुर, बांसवाडा, कोटा, भीलवाडा और श्रीगंगानगर जिलों में कुछ स्थानों पर बिजली गिरने और कहीं-कहीं भारी बारिश की संभावना है।